



Qawmien mill-Ġdid wara l-herba tal-Gwerra



## San Duminku Lura fi Triqat il-Birgu

minn Anton Attard



Nofs is-seklu li ghadu kif intemm, speċjalment lejn il-hamsinijiet, hu ta' importanza mhux żghira, kemm fl-istorja tal-Komunità Dumnikana, kif ukoll f'dik tal-festa tal-Patrijarka San Duminku f'din il-belt.

F'ta' l-ewwel, għax fl-1952 sar l-ewwel pass biex il-patrijiet ikunu qrib hajja komunitarja xierqa, billi jingabru flimkien mill-ġdid taht saqaf wiehed, wara li beda jinbena l-kunvent.

Tat-tieni, għax wara snin wieqfa, qajl qajl, mal-festa interna żdiedet ukoll dik esterna, li laqget il-milja tagħha 50 sena ilu wkoll, billi f'jum il-festa ta' San Duminku, għall-ewwel darba wara l-gwerra, harġet il-purċissjoni bl-istatwa tiegħu fit-toroq prinċipali ta' din il-belt.

B'żieda ta' dan, fl-istess żmien, wara li fl-1948 inghaqdet mill-ġdid il-*Banda Prince of Wales Own*, sa sentejn wara, din tara l-każin tagħha mibni mill-ġdid. Fl-istess hin, din ikollha s-sodisfazzjon li, sa l-1951, għelug is-60 sena mit-twaqqif tagħha, isibha ssudat sewwa, b'għadd ta' programmi muzikali esegwiti b'suċċess kemm f'beltha kif ukoll bnadi ohra.

### Id-Dumnikani lura l-Birgu

It-Tieni Gwerra Dinjija għamlet herba mill-Komunità Dumnikana tal-Birgu. Wara li ġġarrfu l-kunvent u l-knisja tal-Lunzjata,

il-patrijiet kellhom isibu kenn, l-ewwel fil-kunvent tar-Rabat u, aktar tard, f'dar fi *Fleur-de-Lys*.

Għalkemm xi ftit jew wisq 'il bogħod mill-periklu, il-patrijiet hsiebhom dejjem baqa' fuq il-Birgu. Tant hu hekk li, inqas minn sena wara, uhud minnhom diġà kienu qed jahsbu biex jergħu lura.

Il-Gvern kien qieghed għad-dispożizzjoni tal-patrijiet il-Palazz ta' l-Inkwizitur. Minkejja li kien nieqes minn kull kumdità u l-kundizzjonijiet xejn sbieh li kellhom jghixu fihom, il-patrijiet David Buhagiar, Filip Mallia, Ambrog Darmanin, Rikkardu Born, flimkien Fra Dumink Farrugia, nhar it-18 ta' Diċembru ta' l-1942, xorta wahda għażlu li jmorru lura l-Birgu u ghexu kif setghu flimkien, f'wahda mis-swali tal-palazz.

Dawk li fi żmien l-Inkwizitur, kienu l-Kancellarja u s-Sala ta' l-Udjenzi bidluhom f'kappella mnejn bdew mill-ġdid l-appostolat fost ir-residenti ta' l-inhawi. Barra minn dan, l-ewwel tliet patrijiet imsemmija bdew jghallmu fl-iskola li l-Gvern fetah fl-Armerija, f'tarf is-Sur ta' San Ġwann.

Fi Frar ta' l-1945, imbagħad, il-komunità kisbet id-dar Nru. 5, Triq il-Ġdida (illum Triq P. Scicluna) biex il-patrijiet li kien fadal il-*Fleur-de-Lys* setghu huma wkoll jergħu lura l-Birgu. Hekk, is-servizz pastorali mill-kappella ta' l-Inkwizitur sar aktar effiċjenti,

b'ghadd ta' quddies kuljum, qrar regolari u bosta funzjonijiet ohra.

## Festa Moderata

Festi partikolari, li qabel il-gwerra kienu jiġu ċelebrati fil-knisja tal-Lunzjata, issa, anke jekk mhux b'mod daqstant solenni bhal qabel, bdew jiġu ċelebrati fil-kappella ta' l-Inkwizitur. Fost dawn kien hemm dik ta' San Duminku, fl-ahhar Hadd ta' Awissu. Minn dik is-sena stess li ġew lura, il-patrijiet iċċelebrawha kull sena, anke jekk fl-ispazju limitat madwar l-altar żgħir li l-kappella kienet tippermetti. Izda din kienet tiġi ċelebrata xi ftit ahjar mill-ohrajn, għax kienet tkun bil-mużika tas-Surmast Antonio Pace.

Sa sentejn wara, il-festa baqgħet issir fuq ġewwa biss. Tibda bit-Tridu, tkompli bil-Quddiesa tat-*Te Deum* u t-Traslazzjoni tar-Relikwija lejlietha. Nharha, bil-Quddiesa Solenni bil-panigierku filghodu u tintemm filghaxija bl-Ghasar, ir-Repożizzjoni tar-Relikwija u l-Barka Sagramentali.

Izda fl-1948, tfaċċat okkażjoni li wasslet

biex, għalkemm b'mod moderat hafna, jibdwew mill-ġdid il-festi esterni u probabbilment thaffef il-formazzjoni, mill-ġdid ukoll, tal-*Banda Prince of Wales Own*.

Biex infethet Triq Boffa kien jinhtieg li tinhatt biċċa mis-sur fil-Posta ta' Provence, fejn minn 75 sena qabel, kien hemm in-niċċa bl-istatwa ta' San Duminku skolpita minn Anton Busuttil, fl-1877. B'hekk, in-niċċa kellha tinhatt u tinbena mill-ġdid mal-hajt tat-Torri ta' San Ġwann, fejn tinsab illum.

Iċ-ċerimonja tat-tberik tagħha thalliet għas-Sibt 28 ta' Awissu, lejlet il-festa ta' dik is-sena. Wara t-Traslazzjoni, il-*Banda Prince of Wales Own* għamlet marċ mat-toroq tal-parti ta' fuq tal-Birgu, li ntemm quddiem in-niċċa l-ġdida. Sar diskors ta' l-okkażjoni minn P. Tumas Xerri OP u kif dan temm id-diskors tiegħu, il-Provincjal P. Ġużeppe Xuereb OP, kixef u bierek in-niċċa bl-istatwa ta' San Duminku, li ftit jiem qabel kienet ġiet irrestawrata wara xi hserat żgħar li sofriet fil-gwerra. L-innu *Calaroga* mal-hruq ta' musketterija u suffarelli qanqal entużjażmu u applawsu kontinwi mill-folla li ngabret.



Parti mill-folla li ngabret għaċ-ċerimonja tat-tberik tan-niċċa l-ġdida nhar it-28 ta' Awissu 1948, wara li l-*Banda Prince of Wales* kienet għamlet marċ tat-toroq tal-parti ta' fuq tal-Birgu.

L-entuzjażmu li qanqlet din iċ-ċerimonja u sehem il-*Banda Prince of Wales Own* nisssu tamiet godda li wasslu biex il-Kumitat tal-Festa, li twaqqaf hafna qabel iċ-ċerimonja msemmija, ixammar il-kmiem. Mis-sena ta' wara, il-festa esterna hadet ir-ruh u minn dakinhar baqgħet tissahhah, sena wara ohra, sakemm saret dik li nafuha llum.

## Il-Banda Prince of Wales Own

Meta tfassal il-programm ta' l-inawgurazzjoni tan-niċċa, l-organizzaturi wrew ix-xewqa li jaraw lill-*Banda Prince of Wales Own* attiva mill-ġdid.

Kien hemm bosta diffikultajiet li kien jinhtieg li jintgħelbu biex dan seta' jsir. Il-każin kien nofsu mġarraf u hafna mill-bandisti ta' qabel il-ġwerra kienu mxerrdin f'diversi rhula, għax djarhom fil-Birgu kienu mġarrfin.

Iżda f'wahda mis-seduti tal-kumitat ġie deciz li għandu jsir dak kollu possibbli biex, fl-iqsar żmien, il-banda tiġi fformata mill-ġdid. Għalhekk, f'April ta' l-1948, erba' xhur qabel l-inawgurazzjoni tan-niċċa, inxtraw xi strumenti biex xi allievi setgħu jkomplu t-taħriġ tagħhom mas-Sur Emmanuel Costantino.

Is-Surmast Vincenzo Ciappara, ikkonfermat (darb'ohra), Direttur tal-Banda, fittex jiġbor flimkien għadd ta' ex-bandisti ta' qabel il-ġwerra ma' ohrajn barranin u bihom irnexxielu jiffirma banda tajba biżżejjed biex, fis-6 ta' Ġunju ta' dik is-sena stess, tagħmel l-ewwel programm.

Kien il-programm magħruf bhala 'tal-Lottu', biex is-Socjetà tikkonforma mar-regolamenti tad-Dipartiment imposti fuq każini li kellhom banka tal-lottu. Il-banda kienet marret tajjeb hafna tant, li f'it jiem wara, waslet stedina biex tiehu sehem fil-festa ta' San Ġużepp, il-Kalkara.

Wara l-Kalkara, ġiet mistiedna għall-festa ta' San Duminku, il-Belt. Kienet dahlet lejlietha. Wara marċ li Strada Rjali, kienet

għamlet programm fi Pjazza Regina, li ntlaga' tajjeb hafna.

B'hekk, għall-inawgurazzjoni tan-niċċa, li semmejna qabel, il-Banda kienet imhejjija biżżejjed u l-applawsi li qalgħet dakinhar kienu misthoqqa.

## Jibdew il-Festi Esterni

Il-formazzjoni mill-ġdid tal-*Banda Prince of Wales Own* qisha kienet l-imbuttatura li kien jonqos biex tqum ukoll il-festa esterna. Dan deher hafna fl-1949. Dik is-sena, għall-ewwel darba wara l-ġwerra, il-festa ta' San Duminku, minbarra biċ-ċerimonji religjużi fil-kappella, ta' l-Inkwizitur, ġiet iċċelebrata ukoll fuq barra, skond kif hafna kienu jixtiequ.

Fis-sena msemmija, wara t-Traslazzjoni, il-*Banda Prince of Wales Own* bdiet marċ fit-toroq tal-parti ta' fuq tal-Birgu u wara għamlet programm fuq il-plancier, fejn qabel kien hemm il-kunvent.

Qabel beda l-marċ, b'turija ta' apprezzament, il-Kumitat tal-Festa irregala lill-Banda standard ġdid bl-arma ta' l-Ordni Dumnikan. Il-preżentazzjoni saret quddiem il-każin, li f'it jiem qabel, kienet bdiet ir-rikostruzzjoni tiegħu.

Għal nhar il-festa filgħaxija, ġiet mistiedna l-*Banda San Gaetano*, tal-Hamrun. Din kienet għamlet marċ u programm mużikali fuq il-plancier, taht id-direzzjoni tas-Surmast Joseph Abela Scolaro.

Mill-festa ta' din is-sena, inbdew relazzjonijiet tajba hafna bejn il-Banda Hamruniża u l-*Banda Prince of Wales Own*. Għal snin wara, bdew jieħdu sehem fil-festi ta' xulxin, bl-eċċezzjoni meta l-festa ta' San Gejtanu taħbat fl-istess jum ma' dik ta' San Lawrenz. Każ tipiku kien dak fil-festa ta' San Gejtanu iċċelebrata l-Hadd 10 ta' Awissu 1952. Dik is-sena, il-Kumitat tal-*Prince of Wales* ma laqax l-istedina li saritlu, billi fl-istess jum, fil-Birgu kienet se tiġi iċċelebrata l-festa ta' San Lawrenz. ➔

## B'Passi Hfief lejn Festa Xierqa

Il-mixja lejn festa xierqa, kif imdorrijin biha d-Dumnikani tal-Birgu, mibdija fl-1949, kompliet għaddejja b'passi hfief hafna. Il-kumitat, li kien twaqqaf ftit snin qabel, għall-ewwel immexxi minn P. Pietru Pawl Bajada OP u mill-1950 minn P. Valent Barbara OP, whud mill-anġli, statwi u kolonni li kienu nqalghu minn taht it-tiġrif tal-kunvent, b'sogru kbir fi żmien il-gwerra, minn P. Filip Mallia OP, P. Ambrog Darmanin OP u Fonzu Merilli.

Fil-bidu ta' l-1950, bdew jinhietu xi pavaljuni u bandalori, li għalihom kienu nxtaw 176 jarda drapp. Ġew ordnati wkoll 30 antinjol ta' 33 pied fit-Tarzna Navali.

Hidmet il-kumitat u kollaboraturi oħrajn dehret fil-festa ċelebrata dik is-sena stess. Iżżejnu bil-pavaljuni u festuni Triq il-Mina l-Kbira, Triq il-Palazz ta' l-Isqof, parti minn Triq il-Papa Alessandru, Triq Biswit il-Kunvent, Triq Biswit il-Kwartier u fuq is-Sur ta' San Ġwann.

Iż-żewġ statwi ta' Santa Katarina V.M. u ta' Santa Marija Maddalena, li laħqu ssewwew, intramaw fuq il-kolonni fit-triq tal-Lunzjata. Fuq is-sur ta' San Ġwann, intramat l-istatwa ta' Santa Ċeċilja u magħha għadd ta' anġli bil-pilandri. Magħhom iżżanznu erba' bandalori bl-armi tal-Papiet Dumnikani.

Il-bieb tal-palazz ta' l-Inkwizitur iżżejjen b'żewġ anġli bil-pilandri flimkien ma' żewġ statwi ta' kardinali, wiehed fuq kull naha. Żewġ anġli oħra bil-pilandri ntramaw fit-taraġ tal-palazz, qabel tidhol fil-kappella.

Il-progress li sar kien jidher kull fejn thares. Il-festa interna wkoll giet iċcelebrata ahjar mis-snin ta' qabel. Għal waqt il-funzjonijiet, il-pirjol kien issellef mir-Rabat par akkolti, żewġ ċnieser, buġija u sitt pjaneti; kollox kif kienet tinthieg l-okkażjoni, billi dawk tal-Lunzjata kienu ntilfu kollha meta ggarfet il-knisja.

Kif kien sar minn sentejn qabel, il-mużika

kienet tas-Surmast Vincenzo Bugeja. Ma' dan kollu, fil-festa ta' dik is-sena dehret ukoll il-hila fl-oratorija ta' P. Tumas Xerri OP. Ta' l-ewwel bil-gmiel ta' Tridu li kien ippriedka u tat-tieni, bil-panigierku eċċellenti ta' nhar il-festa.

## Anniversarju tal-Banda Prince of Wales Own

F'jiem il-festa ta' San Duminku ċcelebrata fl-1951, il-Banda Prince of Wales kienet qed tiċcelebra għeluq is-sittin sena mit-twaqqif tagħha. Għalhekk, ma setax jonqos li din ma tkunx fost l-attrazzjonijiet ta' dawk il-jiem.

Bħala tifkira ta' din l-okkażjoni, il-banda giet ipprezentata bi standard bl-arma tal-Birgu u b'bandalora artistika. Dawn kienu gabra għalihom Lelinu Vella u Ċikku Attard, membri tal-kumitat. Gabra xi ftit aktar milli



Waqt il-prezentazzjoni ta' l-istandard u l-bandalora artistika f'għeluq is-sittin sena mit-twaqqif ta' l-Għaqda Filarmonika Prince of Wales.



*Il-karru trijnfali li kien ġie armat fl-okkażjoni ta' meta l-Banda Prince of Wales ġiet magħżula biex tirrappreżenta lil Malta Band Clubs Association fil-festa nazzjonali tal-Vitorja fil-Belt (Settembru 1951).*

kien jinhtieg u b'dak li fadal kienet inxtrat statwetta ta' San Duminku, għall-kappella tal-każin.

Iċ-ċerimonja tal-prezentazzjoni saret is-Sibt 25 ta' Awissu, lejlet il-festa, quddiem folla ta' ammiraturi, li minn kmieni bdew jingemghu quddiem il-każin.

Il-Pirjol, P. Pietru Pawl Bajada, li kien ukoll Direttur Spiritwali tas-Socjetà, bierek l-istandard u l-bandalora. Qabel ma pprezentahom lill-President tas-Socjetà, is-

Sur Edward Axiaq Mifsud, P. Andrew Vella OP, ghamel diskors, fejn spjega l-importanza ta' dik iċ-ċerimonja.

Kienet ċerimonja li qanqlet entużjażmu u spiss ġiet interrotta biċ-ċapċip tal-folla li nġemghet.

Wara li ntemm il-logħob tan-nar li nħaraq waqt il-prezentazzjoni, il-banda bdiet marċ mat-toroq ta' l-inhawi u wara ghamlet programm mużikali, taht id-direzzjoni tas-Surmast Ciappara, hdejn il-każin. Sa għeluq is-60 sena tagħna, il-banda kienet issudat biżżejjed li bdiet tiġi mistiedna tiehu sehem f'diversi festi.

Tant li, jumejn wara s-sehem tagħha fil-festa ta' San Duminku fil-Birgu, kienet fost il-baned li hadu sehem fil-festi li saru Haż-Żabbar, fl-okkażjoni ta' l-

Inkronazzjoni tal-Kwadru tal-Madonna tal-Grazzja.

Iżda l-akbar sodisfazzjon tal-banda kien dak meta, dik is-sena, intgħażlet biex tirrappreżenta lil *Malta Band Clubs Association* fil-Festa Nazzjonali ċcelebrata fid-9 ta' Settembru, fil-Belt Valletta.

Dakinhar, il-Banda Prince of Wales dahlet il-Belt b'karru trionfali, li kien ġie ddisinjat u mtella' mis-Sur Ġużè Zammit u armat fuq *truck* misluf mis-Sur Philip Grima, li għalihom il-kumitat kien għadda vot ta' ringrazzjament.

Wara l-isfilata, il-banda kienet ghamlet programm mużikali taht id-direzzjoni tas-

Surmast Vincenzo Ciappara, fi Pjazza Regina.

## Purċissjoni f'Corpus u f'Tar-Rużarju

Ghalkemm il-kundizzjonijiet fil-kappella tal-Palazz ta' l-Inkwizitur xejn ma kienu jaghmlu l-qalb, ma fixklu xejn biex hidmet il-Komunità Dumnikana terġa' lura għalli kienet qabel il-gwerra.

F'Ottubru ta' l-1951, minbarra l-liturgija tal-festa tal-Madonna tar-Rużarju fil-kappella, harget mill-ġdid il-purċissjoni. Anqas il-maltemp li għamel fl-ewwel Hadd tax-xahar ma fixkel din id-devozzjoni esterna. Kienet harget il-Hadd ta' wara.

Dik is-sena kellha tinsab soluzzjoni għall-diffikulta ohra. Il-bieb tal-palazz mhux gholi

biżżejjed biex statwa tghaddi minnu fuq il-pedestall. B'hekk, il-Fratellanza tar-Rużarju kienet kostretta tohrog l-istatwi tal-Madonna u ta' San Duminku minghajr pedestall; fuq il-bradella biss.

Fil-15 ta' Gunju ta' sena wara, imbagħad, harget ukoll il-purċissjoni ta' *Corpus*. Għal jiem din il-festa, tant għażiża għall-Ordni Dumnikan, il-kappella żzejjnet bid-damask ahmar. L-altar gie armat *prima, seconda* u *terza*. Intramat ukoll il-ġirandola l-kbira.

Il-fjuri kienu kotrana, għax għalihom kienet hasbet minn kmieni wahda mit-Terzjarji. Kienet tiġbor għalihom sold fil-gimgha. Ir-rizultat ta' hidmietha kienu l-gmiel ta' gladjoli roża li ntramaw fuq u madwar l-altar.

Għal waqt il-funzjonijiet u għall-purċissjoni kienu żżanznu 24 pjaneta, 4 kapep, 7 tunicelli, baldakkin u umbrella.

Fil-purċissjoni kienu hadu sehem is-Sorijiet Frangiskani ta' l-Eġittu bit-tfal ta' l-iskola tagħhom, il-*Boy Scouts*, il-membri nisa tas-Socjetà tal-Museum, membri tax-Xirka ta' l-Isem Imqaddes u ghadd ta' Terzjarji Dumnikani.

Għaddiet mit-toroq principali tal-Birgu u saret waqfa quddiem il-Kazin tal-*Banda Prince of Wales Own*, biex nghatat il-Barka Sagramentali mill-gallerija tal-kazin.

## L-Ewwel Ġebła tal-Kunvent

Pass iehor importanti lejn ir-riabilitazzjoni tad-Dumnikani tal-Birgu sehh il-Hadd, 27 ta' Lulju 1952. Dakinhar wara nofsinhar, il-Provinċjal ta' l-Ordni, P. Esmund Klimech OP, li kien wasal Malta xahar qabel, bierek u qiegħed l-ewwel ġebła tal-kunvent il-ġdid.



Il-kappella tal-Palazz ta' l-Inkwizitur armata għal waħda mill-festi ta' matul is-sena.



Ix-xoghol kellu jkompli minn l-ghada stess skond il-pjanti tal-Perit Edwin England Sant Fournier, taht it-tmexxija ta' l-imghallem Żebbuġi Philip Grima.

Skond ma rrapurtaw ġurnali jiem wara, jidher li kienet ċerimonja kommoventi hafna, l-aktar waqt il-kant tas-*Salve Regina* u l-antifona *Pie Pater Dominice* mill-Komunità Dumnikana li, snin qabel, rat il-kunvent l-antik tagħha jiġġarraf u fih titef il-biċċa l-kbira ta' dak li kellha.

Għal din iċ-ċerimonja kienu attendew għadd ta' persunaġġi distinti flimkien ma' rappreżentanza mill-Kapitli tal-Kolleġġjati tal-Birgu, Bormla, l-Isla u Birkirkara. Kien hemm ukoll il-Patrijiet Tereżjani ta' Bormla, il-Kapuċċini tal-Kalkara, Freres mill-Kulleġġ De La Salle u Sorijiet Dumnikani u Franġiskani. Ma' dawn kien hemm ukoll rappreżentanti ta' diversi baned u Għaqdiet oħra.

Għal din l-okkażjoni, il-*Banda Prince of Wales Own*, li fil-każin tagħha kien sar riċeviment għal dawk li attendew, kienet hejjiet programm mużikali mżewwaq hafna li bdietu u temmietu bl-innu *Calaroga*.

## **B'Festa ma Jonqosha Xejn**

Jekk instabet soluzzjoni għall-problemi li kien hemm biex setghu johorġu l-purċissjonijiet ta' *Corpus* u tar-Rużarju, ma baqa' xejn xi jzomm li tohroġ ukoll il-purċissjoni nhar il-festa ta' San Duminku.

Hafna kienu ilhom jixtiequ dan u fl-aħħar, meta kienet qed toqrob il-festa ta' l-1952, thabbar li, dik is-sena, wara 13-il sena shah, il-purċissjoni f'nhar il-festa, kienet se terġa' tohroġ mill-ġdid.

Kienet okkażjoni speċjali li giebet magħha ċelebrazzjonijiet hafna ahjar minn dawk li saru fl-aħħar snin. Dan deher kemm fuq ġewwa kif ukoll f'dawk li saru barra.

Għall-festi interni, fil-Kappella Dumnikana fil-Palazz ta' l-Inkwizitur, it-thejjija bdiet minn kmieni, P. Filip Mallia OP

gie mistieden jagħmel il-priedki tat-Tridu u P. Wistin Born OP aċċetta wkoll li jagħmel il-paniġierku ta' nhar il-festa. Il-Provincjal Klimeck ikkonferma li se jiffunzjona waqt it-Traslazzjoni u l-ghada jiċċelebra l-Quddiesa Solenni tal-festa.

L-Arciprieti tal-Kottonera, dik is-sena taw sehemhom ukoll. Nhar il-festa, it-tlieta li huma marru jqaddsu fil-kappella ta' l-Inkwizitur. Bhalhom għamel il-Pirjol tat-Tereżjani ta' Bormla u l-Gwardjan tal-Kapuċċini tal-Kalkara.

Dawn iċ-ċelebrazzjonijiet speċjali ta' dik is-sena setghu jinstemghu minn barra. Ġew stallati *loudspeakers* fit-triq tal-Lunzjata u fuq is-sur ta' San Ġwann.

Biex il-festa tinhass ukoll 'il bogħod minn triqat tal-Birgu, il-Pirjol kiteb lill-Arciprieti tal-Kottonera u lis-Sorijiet tal-Monasteru ta' Santa Skolastika u fakkarhom fil-konvenjenza li kien hemm bejniethom li jindaqqu l-qniepen tal-knejjes tagħhom fit-*Te Deum* u fil-purċissjonijiet rispettivi tagħhom.

Fuq barra, il-festa marret ahjar mis-soltu. Żdied aktar armar, għax aktar statwi laħqu ssewwew. Iżżanznu aktar bandalori u pavaljuni.

Il-marċ ta' lejlet il-festa filghaxija mill-*Banda Prince of Wales Own* kien brijuż aktar mis-soltu. Il-programm fuq il-plancier li kienet użata tagħmel wara l-marċ, minn dik is-sena, bdiet tagħmlu fuq is-sur ta' San Ġwann.

Nhar il-festa, mal-Banda San Gejtanu tal-Hamrun, li l-programm tagħha għamlitu fuq is-sur ukoll, żdiedet il-*Banda Maria Mater Gratiae* ta' Haż-Żabbar. Din kienet bdiet marċ mill-Pjazza tar-Rebħa u komplet bi programm fuq plancier li ntrama hdejn il-każin tal-*Prince of Wales*.

## **L-Ewwel Purċissjoni wara 13-il Sena**

Għalkemm dan it-titjib kollu gie apprezzat u mfahhar hafna, l-aktar mistennija dik is-

sena kienet il-purċissjoni ta' nhar il-festa, li dik is-sena giet iċċelebrata fil-31 ta' Awissu.

Min jista' jiddeskrivi dik il-lejla ahjar minn wiehed mill-protagonisti ta' grajjiet dawk is-snin? P. Valent Barbara OP halla rakkont emozzjonanti fl-arkivju tal-kunvent. F'kitbiet jinħass il-ferħ, l-entuzjażmu u, fl-istess hin, in-nostalgija li qanqlet fih il-manifestazzjoni ta' dik il-lejla. Halla miktub dan li ġej:

*"Wara 13-il sena, ergājna ħriġna l-purċissjoni bl-istatwa ta' San Duminku. Billi l-bieb tal-palazz ċkejken wisq u l-pedestall tal-fidda ma jgħaddix u iehor ma kellniex, issellift wieħed mingħand il-Fratellanza ta' San Vincenz, tal-Belt.*

*Fil-5.00pm, bdejna l-Għasar Solenni. Waqt li kien qed jatkanta l-innu, niżżlu l-istatwa ta' San Duminku minn fuq il-pedestall tal-fidda u ħadnieha isfel hdejn il-bieb ta' l-intrata u ħriġna barra, hdejn il-bieb, il-pedestall ta' San Vincenz.*

*Sfilaw il-fratelli tar-Rużarju; magħhom ġew ukoll dawk tar-Rabat u ħriġna barra lil San Duminku.*

*Ma nistax infisser l-entuzjażmu tan-nies, hekk kif ħarġet l-istatwa wara 13-il sena.*

*Il-purċissjoni għaddiet mit-toroq ta' qabel il-gwerra. Sakemm wasalna hdejn il-każin, l-istatwa ntrefgħet min-nies tal-Belt,*

*iżda minn hemm sal-palazz intrefgħet min-nies tal-lokal.*

*Meta wasalna quddiem il-Lunzjata mwaqqa' kienet xena kommoventi. Tellgħu l-istatwa fuq l-idejn u dawruha tħares lejn il-knisja mgarrfa: Donnu l-bini mgarraf kien qed jistenna lil San Duminku jerġa jidhol fih bħal dari; mhux idur mill-ġdid u jibqa' niezze l-isfel, biex jidhol f'dar li mhix tiegħu."*

Dakinhar, kienu hafna dawk li ferhu u, fl-istess hin, tnikktu bħal P. Valent; speċjalment dawk li, waqt li bkew l-imghoddi, raw riżultat hidmiethom, biex qajmu l-festa fuq riglejha mill-ġdid. Il-biċċa l-kbira tagħhom m'għadhomx magħna. Ahna, li llum qed ingawdu frott hidmiethom, żgur li għandna għaliex nibqgħu nafuhulhom.

#### **Biblijografija**


M. Fsadni OP – *Id-Dumnikani Maltin fi Żmien il-Gwerra*, KKM, 1977.

Arkivju Kunvent tal-Lunzjata, Vittoriosa, *Giuliana Ms22.11*, pp. 4-45.

Arkivju Soċjetà Prince of Wales Own, *Minuti 1945-1952*.

*The Times of Malta* – 28 August 1951, 30 July 1952.

*Il-Berqa* – 28 ta' Awissu 1948, 24 ta' Awissu 1949, 28 ta' Awissu 1951, 3 ta' Lulju 1952, 1 ta' Awissu 1952, 19 ta' Awissu 1952.



*Paul Carabott Jewellers*

*233, Żabbar Road, Fgura Tel/Fax: 21 809225*